

SENTENZA TAL-QORTI TAL-ĠUSTIZZJA (Ir-Raba' Awla)

20 ta' Settembru 2007*

Fil-Kawża C-304/05,

li għandha bħala suġġett rikors għal nuqqas ta' twettiq ta' obbligu taht l-Artikolu 226 KE, imressaq fid-29 ta' Lulju 2005,

Il-Kummissjoni tal-Komunitajiet Ewropej, irrapprezentata minn M. van Beek u D. Recchia, bħala aġenti, b'indirizz għan-notifika fil-Lussemburgu,

rikorrenti,

vs

Ir-Repubblika Taljana, irrapprezentata minn I. M. Braguglia u G. Fiengo, bħala aġenti, b'indirizz għan-notifika fil-Lussemburgu,

konvenuta,

* Lingwa tal-kawża: it-Taljan.

IL-QORTI TAL-ĠUSTIZZJA (Ir-Raba' Awla),

komposta minn K. Lenaerts, President ta' l-Awla, E. Juhász, R. Silva de Lapuerta (Relatur), J. Malenovský u T. von Danwitz, Imhallfin,

Avukat Ġenerali: J. Kokott,
Registratur: R. Grass,

wara li rat il-proċedura bil-miktub,

wara li semgħet il-konkluzjonijiet ta' l-Avukat Ġenerali, ipprezentati fis-seduta tad-19 ta' April 2007,

tagħti l-preżenti

Sentenza

- ¹ Permezz tar-rikors tagħha, il-Kummissjoni tal-Komunitajiet Ewropej titlob lill-Qorti tal-Ġustizzja tikkonstata li, fil-kuntest tal-proġett ta' estensjoni u modifikazzjoni taż-żona ta' skiing ta' Santa Caterina Valfurva (pisti msejha "Bucaneve" u "Edelweiss") u l-bini ta' l-infrastrutturi relatati, fiż-żona ta' protezzjoni speċjali IT 2040044, "Parco Nazionale dello Stelvio" (iktar 'il quddiem il-"park", għall-finijiet tal-kampjonati dinjija ta' skiing Alpin 2005:

— billi awtorizzat miżuri li jista' jkollhom impatt sinjifikattiv fuq iż-żona msemmija, mingħajr m'għamlet stima xierqa ta' l-impatt tagħhom fuq is-sit

fir-rigward ta' l-objettivi ta' konservazzjoni tiegħu, u fi kwalunkwe każ, mingħajr ma osservat id-dispożizzjonijiet li ma jippermettux li jitwettaq proġett, f'każ ta' konklużjonijiet negattivi ta' l-evalwazzjoni ta' l-impatt u fin-nuqqas ta' soluzzjonijiet oħrajn, hlief jekk ikun hemm raġunijiet obbligatorji ta' interess pubbliku akbar, u biss wara li tkun ġiet adottata u nnotifikata lill-Kummissjoni kull miżura ta' kumpens meħtieġa biex tiġi ggarantita l-protezzjoni tal-koerenza globali ta' Natura 2000;

- billi naqset milli tadotta miżuri biex jiġi evitat id-deterjorament ta' l-habitat naturali u ta' l-habitat ta' l-ispeċi kif ukoll it-tfixkil li jolqtu lill-ispeċi li għalihom ġiet protetta ż-zona, u
- billi naqset milli tagħti liż-zona ta' protezzjoni speċjali, status legali ta' protezzjoni li jiżgura b'mod partikolari s-sopravivenza u r-riproduzzjoni ta' l-ispeċi ta' għasafar imsemmija fl-Anness 1 tad-Direttiva 79/409 kif ukoll ir-riproduzzjoni, il-ħrif u l-migrazzjoni ta' l-ispeċi migratorji mhux imsemmija fl-Anness 1 li l-miġja tagħhom hija waħda regolari,

ir-Repubblika Taljana naqset mill-obbligi tagħha skond l-Artikolu 6(2) sa (4), u l-Artikolu 7 tad-Direttiva tal-Kunsill 92/43/KEE tal-21 ta' Mejju 1992 dwar il-konservazzjoni ta' l-habitat naturali u tal-fawna u l-flora selvaġġa (ĠU L 206, p. 7, iktar 'il quddiem id-“Direttiva 92/43”), u ta' l-Artikolu 4(1) u (2) tad-Direttiva 79/409.

Il-kuntest ġuridiku Komunitarju

- 2 Id-Direttiva 92/43 għandha l-għan li tikkontribwixxi sabiex tiġi żgurata l-biodiversità permezz tal-konservazzjoni ta' l-habitat naturali u tal-fawna u l-flora selvaġġa fit-territorju Ewropew ta' l-Istati Membri li fir-rigward tagħhom japplika t-Trattat KE.

3 L-għaxar premessa ta' din id-direttiva tgħid:

“billi jrid jiġi evalwat b'mod xieraq kull pjan jew programm li x'aktarx jaffettwa b'mod sinifikanti l-għanjiet ta' konservazzjoni ta' sit li ġie nnominat jew se jkun nominat fil-ġejjieni”.

4 L-Artikolu 3(1) ta' l-imsemmija direttiva jgħid:

“Għandu jiġi stabbilit network ekoloġiku Ewropew koerenti ta' zoni speċjali ta' konservazzjoni taħt l-isem ta' Natura 2000. Dan in-network, magħmul minn siti li jhaddnu fihom it-tipi ta' habitat naturali elenkati fl-Anness I u l-habitat ta' l-ispeċi elenkati fl-Anness II, għandhom jippermettu li t-tipi ta' habitat naturali u l-habitat naturali ta' l-ispeċi konċernati jinżammu jew, fejn jixraq, jiġu ripristinati fi stat ta' konservazzjoni favorevoli fil-firxa naturali tagħhom.

In-network Natura 2000 se jkun fiha ż-żoni ta' protezzjoni speċjali klassifikati mill-Istati Membri skond id-Direttiva [79/409].”

5 L-Artikolu 4 tad-Direttiva 92/43 jirregola l-proċedura li tippermetti t-twaqqif ta' l-imsemmija network Natura 2000 kif ukoll l-iffissar taż-żoni speċjali ta' konservazzjoni mill-Istati Membri.

- 6 L-Artikolu 6 ta' din id-direttiva, li jistabbilixxi l-miżuri ta' konservazzjoni għall-imsemmija żoni, jipprovdi:

“[...]

2. L-Istati Membri għandhom jieħdu l-miżuri xierqa biex jevitaw, fiż-żoni speċjali ta' konservazzjoni, id-deterjorament ta' l-habitat naturali u l-habitat ta' l-ispeċi kif ukoll t-tfixkil ta' l-ispeċi li għalihom ġew nominati ż-żoni, safejn dak it-tfixkil jista' jkun sinifikanti meta jitqies skond l-għanjiet ta' din id-Direttiva.

3. Kull pjan jew proġett li mhux marbut direttament ma' jew li ma hux meħtieġ għat-tmexxija tas-sit iżda li x'aktarx se jkollu effett sinifikanti fuqu, jew b'mod individwali jew inkella flimkien ma' xi pjanijiet jew proġetti oħra, għandu jkun suġġett għal evalwazzjoni xierqa ta' l-implikazzjonijiet tiegħu għas-sit in vista ta' l-għanjiet ta' konservazzjoni tas-sit. Fl-isfond tar-riżultati ta' l-evalwazzjoni ta' l-implikazzjonijiet għas-sit u skond id-dispożizzjonijiet tal-paragrafu 4, l-awtoritajiet nazzjonali kompetenti għandhom jaqblu dwar il-pjan jew il-proġett biss wara li jkunu żguraw li dan ma jaffettwax hażin l-integrità tas-sit konċernat u, jekk xieraq, wara li jkunu raw l-opinjoni tal-pubbliku ġenerali.

4. Jekk, minkejja li jkun hemm evalwazzjoni negattiva ta' l-implikazzjonijiet għas-sit u fin-nuqqas ta' soluzzjonijiet oħra, pjan jew proġett irid isir xorta waħda għal raġunijiet obbligatorji oħra li huma konnessi ma' l-interess pubbliku, inklużi dawk ta' tip soċjali jew ekonomiku, l-Istat Membru irid jieħu l-miżuri kollha kumpensatorji meħtieġa biex jiżgura li tkun protetta l-koerenza globali ta' Natura 2000. Hu jrid jgħarraf lill-Kummissjoni dwar il-miżuri kumpensatorji adottati.

Meta s-sit konċernat jospita tip ta' habitat naturali ta' priorità u/jew speċi ta' priorità, l-uniċi kunsiderazzjonijiet li jistgħu jitqajmu huma dawk marbuta ma' saħħet il-bniedem jew is-sigurtà pubblika, dawk li għandhom konsegwenzi ta' benefiċċju u ta' importanza ewlenija għall-ambjent jew, wara opinjoni mill-Kummissjoni, ma raġunijiet obligatorji oħra ta' interess pubbliku li jieħu l-preċedenza.”

7 L-Artikolu 7 ta' l-imsemmija direttiva jgħid:

“L-obbligi li joħroġu mill-Artikolu 6(2), (3) u (4) ta' din id-Direttiva għandhom jissostitwixxu kull obbligu li joħroġ mill-ewwel sentenza ta' l-Artikolu 4(4) tad-Direttiva [79/409] dwar iż-żoni klassifikati skond l-Artikolu 4(1) jew meqjusa bl-istess mod skond l-Artikolu 4(2) tiegħu, mid-data ta' l-implementazzjoni ta' din id-Direttiva jew mid-data tal-klassifikazzjoni jew għarfien minn Stat Membru skond id-Direttiva [79/409], meta d-data ta' l-aħħar tiġi aktar tard.”

8 Id-Direttiva 79/409 għandha bħala suġġett li tiggarantixxi l-protezzjoni, it-tmexxija u r-regolamentazzjoni ta' l-ispeċi kollha ta' għasafar li naturalment jgħixu fl-istat selvaġġ fit-territorju Ewropew ta' l-Istati Membri li għalihom huwa applikabbli t-Trattat.

9 L-Artikolu 4 ta' din id-direttiva jipprovdi, għall-ispeċi ta' għasafar imsemmija fl-Anness I tagħha, miżuri ta' konservazzjoni speċjali li jikkonċernaw l-habitat tagħhom, sabiex tiġi assigurata s-sopravvivenza u r-riproduzzjoni tagħhom fiż-żona tad-distribuzzjoni tagħhom. Dan l-Artikolu jgħid:

“1. L-ispeċi msemmija fl-anness I għandhom ikunu s-suġġetti ta' miżuri speċjali ta' konservazzjoni li jikkonċernaw l-habitats tagħhom bil-għan li tkun assigurata s-sopravvivenza u r-riproduzzjoni tagħhom fiż-żona tad-distribuzzjoni tagħhom.

F'konnessjoni ma' dan, għandu jittiehed kont ta' l-:

- a) ispeċi fil-perikolu ta' l-estinzjoni;
- b) ispeċi vulnerabbli għat-tibdil speċifiku fil-habitats tagħhom;
- c) ispeċi kkunsidrati rari minhabba popolazzjonijiet żgħar jew distribuzzjoni lokali ristretta;
- d) ispeċi oħra li jkollhom bżonn attenzjoni partikolari għar-raġunijiet tan-natura speċifika ta' l-habitats tagħhom.

Drawwiet u varjazzjonijiet fil-livelli tal-popolazzjoni għandhom ikunu meħuda in konsiderazzjoni bħala sfond għal evalwazzjonijiet.

L-istati membri għandhom jikklassifikaw partikolarment l-aktar territorji tajbin fin-numru u daqs bħala żoni speċjali tal-protezzjoni għall-konservazzjoni ta' dawn l-ispeċi, b' konsiderazzjoni tal-ħtiġijiet tagħhom ta' protezzjoni fiż-żona ġeografika tal-baħar u ta' l-art fejn tapplika din id-direttiva.

2. L-istati membri għandhom jieħdu miżuri simili għall-ispeċi migratorji regolari mhux elenkati fl-anness i, billi jzommu f'moħhom il-bżonn tagħhom għal protezzjoni fiż-żona ġeografika tal-baħar u ta' l-art fejn tapplika din id-direttiva, rigward iż-żoni ta' tagħmmir, tbiddil u żoni fejn iqattgħu ix-xitwa u postijiet ta'

waqfien tul ir-rotot migratorji tagħhom. Għal dan il-għan, l-istati membri għandhom jagħtu attenzjoni partikolari għall-protezzjoni fl-artijiet niedja u partikolarment għall-artijiet niedja ta' importanza internazzjonali.

[...]

4. Fir-rigward taż-żoni ta' protezzjoni msemmija fil-paragrafi 1 u 2 fuq, l-istati membri għandhom jiehdu l-passi xierqa biex jevitaw tniġġis jew deterjorazzjoni ta' l-habitat jew kwalunkwe tfixkil li jaffettwa l-għasafar, sakemm dawn jistgħu ikunu sinifikanti fil-kuntest ta' l-għanijiet ta' dan l-artikolu. Barra minn dawn iż-żoni tal-protezzjoni, l-istati membri għandhom jistinkaw biex jevitaw it-tniġġis jew deterjorazzjoni ta' l-habitats.”

Il-park

L-istatus tal-park taħt id-dritt nazzjonali

- 10 Il-park gie kkreat permezz tal-Liġi Nru 740, ta' l-24 ta' April 1935, inizjalment fit-territorju tal-provinċji biss ta' Trento u ta' Bolzano, bil-għan li tigi protetta u promossa l-flora, li tizzied il-fawna u sabiex jiġu ppreżervati l-formazzjonijiet ġeologiċi speċjali kif ukoll l-isbuħija tal-pajżagġi.
- 11 Permezz ta' digriet tal-President tar-Repubblika tat-23 April 1977, it-territorju tal-park gie estiż għaž-żoni ta' Cancano u ta' Livigno kif ukoll għall-muntanji Sobretta, Gavia u Serottini, li jinstabu fit-territorju tal-provinċji ta' Sondrio u ta' Brescia, fit-territorju tar-Reġjun tal-Lombardija.

- 12 Il-park huwa żona protetta skond il-Liġi Qafas Nru 394, tas-6 ta' Diċembru 1991, dwar iż-żoni nazzjonali ta' protezzjoni. Din il-liġi tistabbilixxi l-prinċipji fundamentali li jirregolaw l-imsemmija żoni, għall-finijiet li tigarantixxi u tippromwovi, taht forma koordinata, il-konservazzjoni u l-iżvilupp tal-patrimonju naturali tal-pajjiż.
- 13 Permezz ta' digriet tal-President tal-Kunsill tal-Ministri tat-23 ta' Novembru 1993 ġie stabbilit il-Consorzio del Parco Nazionale dello Stelvio (iktar 'il quddiem il-“Consorzio”). Statut li jiddefinixxi l-kompetenzi u l-missjonijiet tal-Consorzio.
- 14 Skond l-Artikolu 4 ta' l-imsemmi statut, il-Consorzio huwa msejjaħ jigarantixxi, fit-tmexxija tal-park, il-protezzjoni tan-natura u l-konservazzjoni tal-pajżagġi.

L-istatus tal-park taht id-dritt Komunitarju

- 15 Fl-1998, il-park ġie kklassifikat bħala żona ta' protezzjoni speċjali skond l-Artikolu 4 tad-Direttiva 79/409. Huwa msemmi fil-kapitolu “Regione Lombardia”, taht in-numru IT 2040044.
- 16 Skond il-formola ta' informazzjoni mibgħuta mill-Italja fl-1998, skond id-Deciżjoni tal-Kummissjoni 97/266/KE tat-18 ta' Diċembru 1996 dwar format ta' tagħrif fuq is-siti għas-siti proposti għan-Natura 2000 (GU L 107, p. 1), din iż-żona tilqa' fi hdanha diversi speċi ta' għasafar imsemmija fl-Anness I tad-Direttiva Għasafar — l-ajkla rjali (*Aquila chrysaetos*), il-bies (*Falco peregrinus*), il-kuċċarda (*Pernis apivorus*), il-ħaġla qastanija (*Bonasa bonasia*), il-perniċi bajda (*Lagopus mutus helvetica*), il-faġan tal-

muntanja (*Tetrao tetrix*), is-serduq selvaġġ (*Tetrao urogallus*) u l-bulebbiet iswed (*Dryocopus martius*) — kif ukoll l-għasafar migratorji bħas-seqer żgħir (*Accipiter nisus*), il-kuċċarda prima (*Buteo buteo*) u l-ħawwiewa tal-ħajt (*Tichodroma muraria*).

- 17 Formola oħra ta' informazzjoni ta' l-14 ta' Mejju 2004 ssemmi ċerti speċi oħra ta' l-Anness I tad-Direttiva 79/409, jiġifieri l-avultun kbir ta' Barbarija (*Gypaetus barbatus*), l-astun (*Milvus milvus*), il-birwina (*Charadrius morinellus*), il-kokka ta' Tengalm (*Aegolius funereus*), il-kokka nana (*Glaucidium passerinum*), il-kokka imperjali (*Bubo bubo*), il-bulebbiet b'rasu griża (*Picus canus*), u l-ħaġla ta' l-Alpi (*Alectoris graeca saxatilis*).

Il-fatti

- 18 Fl-4 ta' Ottubru 1999, proġett ta' xogħol għal modifikazzjoni mill-ġdid taż-żona ta' skiing ta' Santa Caterina Valfurva kif ukoll ta' l-infrastrutturi relatati ġie ddepożitat ma' l-awtoritajiet reġjonali fir-rigward tal-kampjonati dinjija ta' skiing Alpin ta' l-2005.
- 19 Dan il-proġett kien jipprovdi għat-twettiq ta' kuratur f'żona foresta għall-pisti ta' skiing. Dan kien jikkonċerna wkoll il-kostruzzjoni ta' funikular li, mid-dhul ta' Santa Caterina, kellu jgħaqqad mal-lokalità ta' Plaghera u, fit-tieni parti, ma' tal-Valle dell'Alpe. Minbarra dan, il-proġett kien jipprovdi għal konnessjoni bejn Valle dell'Alpe u Costa Sobretta permezz ta' seġġovija b'erba' postijiet b'kejbil wiehed. L-imsemmi proġett jinkludi wkoll xogħlijiet oħra strettament marbuta mal-modifikazzjoni mill-ġdid prevista, jiġifieri l-bini ta' stazzjon tat-tluq, ta' stadju ta' skiing, ta' parkeġġ viċin l-istazzjon tat-tluq, il-modifikazzjoni tal-pista "Edelweiss", il-bini ta' pont fuq ix-xmara Frodolfo, ta' refuġju f'Valle dell'Alpe kif ukoll ta' żoni tas-servizz, ta' installazzjoni li tipproduċi s-silġ programmabbli u ta' post fejn jithallew il-vetturi.

- 20 Permezz tad-Digriet Nru 13879, tat-30 ta' Mejju 2000, ir-Regjun tal-Lombardia, fuq il-baži ta' studju mwettaq minn arkitett għall-kumpanniji Montagne di Valfurva u Santa Caterina Impianti, ta opinjoni favorevoli rigward il-kompatibbiltà tal-proġett ma' l-ambjent, sugġett għall-osservanza ta' serje ta' kundizzjonijiet ta' natura generali u kundizzjonijiet speċifiċi marbuta ma' l-implementazzjoni ta' l-elementi differenti tal-proġett. L-imsemmi digriet jippreċiża li, fil-kuntest tal-proċeduri ta' awtorizzazzjoni ulterjuri, hemm lok li tiġi vverifikata l-osservanza ta' l-imsemmija kundizzjonijiet kif ukoll ta' ċerti projbizzjonijiet u tal-kumpensi previsti fil-qasam ambjentali.
- 21 Fil-preambolu ta' l-istudju li għalih jagħmel referenza l-imsemmi digriet, kien indikat li l-istat ta' l-istallazzjonijiet ta' skiing u ta' l-infrastrutturi taż-żona kkonċernata kien sar defiċjenti, u li l-immodernizzar tagħhom kien neċessarju, dan ukoll bil-għan li jinkiseb sussidju għall-proġett previst.
- 22 Skond dan l-istudju, ma tteħdux in kunsiderazzjoni la l-effett taż-żieda tal-pressjoni antropogenika fuq l-ispeċi li l-attività riproduttiva tagħhom hija affettwata mill-preżenza umana, b'mod partikolari l-ferniċi bajda u l-far il-ġebel, la l-konsegwenzi possibbli għall-invertebri u l-amfibji, u lanqas l-effetti fuq it-tragitt migratorju ta' l-għasafar akwatiċi.
- 23 Skond l-imsemmi studju, l-impatt fuq l-ambjent u d-domandi dwar il-miżuri ta' moderazzjoni, ta' kumpens u tas-sorveljanza ta' l-effetti ta' xogħol previst fuq il-komponenti ambjentali differenti ġew eżaminati fil-qosor, u l-komponent "flora, veġitazzjoni u habitat" ġie analizzat biss b'mod limitat. Dan l-istudju konsegwentement jikkonkludi għan-neċessità li jiġi previst proġett ta' rkupru morfologiku u ambjentali li jitratta l-kwistjoni tat-tħaddir ladarba jitlestew ix-xogħlijiet.

24 L-imsemmi studju għandu l-konkluzjonijiet segwenti:

“[...]

In-nuqqas ta' twettiq tax-xogħlijiet jista' jkollu bħala konsegwenza tnaqqis ekonomiku bil-mod iżda inevitabbli, mhux biss għar-regjun ta' Santa Caterina, iżda għaż-żona kollha ta' skiing. Konsegwentement, huwa essenzjali li jiġi appoġġjat it-twettiq tal-proposta ta' żvilupp ta' l-installazzjonijiet ta' tluġh u t-twettiq tal-pisti godda, bl-infrastrutturi relatati, minhabba l-valur soċjo-ekonomiku tiegħu, speċjalment mill-perspettiva turistika.

[...]

Ix-xogħlijiet proġettati jistgħu jkunu kkunsidrati bħala li jirrispettaw l-ambjent, bil-kundizzjonijiet segwenti:

- li kull proġett ta' rikwalifikazzjoni ta' l-installazzjonijiet u ta' attivazzjoni ta' l-installazzjonijiet u servizzi godda jkun sugġett għat-twettiq tal-parkeġġ fil-wied taċ-ċentru urban ta' Santa Caterina, bħala appoġġ loġiku għall-kostruzzjoni ta' l-installazzjonijiet il-godda. Fid-dawl tan-natura u l-importanza ekonomika tal-proġett ta' parkeġġ u fir-rigward tal-limiti kontributtivi awtorizzati fuq il-livell Komunitarju, jinhtieg li jingħad li huwa possibbli li l-installazzjonijiet ikunu prinċipalment awtofinanzjati mill-applikanti.

[...]

- sabiex jiġu llimitati kemm jista' jkun il-qtugħ tas-siġar, il-konverżjoni ta' art u t-tkabbir tal-pont fuq il-Frodolfo, il-pista ta' kollegament, prevista inizjalment b'daqs minimu ta' 40 metru, għandha titnaqqas għal daqs ta' 20 metru. [...]

[...]

- l-infrastrutturi tal-wied (pjattaformi, kabini tal-kummentaturi u tal-kronometri) għandhom ikunu s-sugġett ta' proġett speċjali. [...]

- iż-żona fejn iridu jinqatgħu s-siġar sabiex jinbnew l-installazzjonijiet ta' tluġħ trid tkun limitata strettament għad-daqs impost min-normi ta' sigurtà ta' l-installazzjonijiet. [...]

- il-pista ta' konnessjoni bejn il-pisti ta' skiing eżistenti u l-istazzjon ġdid ta' wasla/tluq Plaghera għandha jkollha daqs ġdid sabiex titnaqqas il-konverżjoni ta' art.

[...]

- sabiex titnaqqas il-konverżjoni ta' art u l-alterazzjoni tal-postijiet segwenti, il-mezz ta' konnessjoni bejn l-istazzjon tal-wasla u r-rifuġju ta' Valle dell'Alpe kif ukoll il-post fejn joqogħdu l-kabini m'għandhomx jitwettqu. [...]

- minhabba l-alterazzjoni eċċessiva tal-postijiet li tinvolvi, it-triq il-ġdida tajba għall-karozzi prevista għas-sit tal-bini tas-segġovija Valle dell'Alpe-Costa Sobretta, m'għandhiex tinbena. [...]
- minhabba l-kwalità kbira naturali tal-postijiet (kopertura veġetali tal-mergħat naturali, pjanti vivaċi, vegetazzjoni *rupestre* u *moraine*, karattru ta' pajzaġġ tipiku li jassoċja l-linji massivi vertikali tal-ħitan tal-blat u l-linji maqtugħa tax-xifer) u r-riskji diversi għal dan il-kuntest ambjentali msemmi iktar 'il fuq, il-proġett definittiv [...] għandu jirrispetta l-indikazzjonijiet kollha fl-oqsma differenti (flora, fauna, ekosistemi, ġeoloġija, idroġeoloġija, stabbiltà ta' l-għoljiet [...]), sabiex tkun tista' ssir evalwazzjoni ta' l-interventi previsti fir-rigward tal-livelli għolja ta' protezzjoni tan-natura Alpina tal-postijiet.

Jekk ix-xogħlijiet jistgħu jsiru, il-proġett definittiv għandu jinkludi wkoll [...] il-prekawzjonijiet segwenti: [...]

- it-telf tal-patrimonju ta' forestaġġ li jirrizulta mill-qtugħ tas-siġar għandu jkun ikkumpensat billi jiġu miżrugħa d-doppju tas-siġar maqtugħa. [...]
- [il-partijiet kollha] ta' l-art [li ġew imcaqilqa] għandhom jiġu rrangati u mhaddra. [...]
- il-mezzi tas-servizz (akwadotti, drenaġġ, elettriku, installazzjonijiet ta' produzzjoni artifiċjali tas-silġ) għandhom ikunu taħt l-art. It-tqegħid ta' kejbils ta' l-elettriku sospizi fl-arja għandu jkun pprojbit fil-viċinanza ta' l-installazzjonijiet tat-tluġħ.

- huwa neċessarju u indispensabbli li jiġi pprovdut proġett ta' rkupru morfologiku u ambjentali li jittratta b'mod definittiv il-kwistjoni tat-tħaddir mill-ġdid tal-postijiet ladarba jispicċaw ix-xogħlijiet. [...]

Il-kundizzjonijiet segwenti għandhom jiġu ssodisfati qabel ma jista' jseħħ il-proġett definittiv:

- għal dak li jirrigwarda l-idrogeologija, il-problemi konnessi mal-konsegwenzi tal-bini tal-pisti ta' skiing u ma' l-impatt tal-postijiet fejn isir ix-xogħol fuq il-baži idrogeologika tat-territorju f'Valle dell'Alpe u fl-għolja tan-nofs inhar tal-Costa Sobretta għandhom ikunu ttrattati;
- analiżi speċifiċi għandhom ikunu mwettqa fir-rigward tal-baži idrogeologika u l-ġeomekkanika, bi studji taċ-ċirkulazzjoni ta' l-ilmijiet sotterranji. [...]
- għanda ssir verifika xierqa ta' l-alterazzjonijiet tal-bażijiet geomorfologiki tal-formazzjonijiet li jillivellaw fuq il-ħitan ikkonċernati. [...]

Għal dak li jikkonċerna l-komponent ambjentali tal-fawna, huwa indispensabbli li jiġi kkwantifikat mill-ġdid l-effett tax-xogħlijiet fil-kuntest globali tagħhom [...].”

- 25 Imbagħad, f’Settembru 2000, ir-Regjun tal-Lombardia ħatar lill-Istituto di Ricerca per l’Ecologia e l’Economia Applicate alle Aree Alpine (Istitut ta’ Ricerka għall-Ekologija u l-Ekonomija Applikati għar-Regjuni Alpini, iktar ’il quddiem l-“IREALP”) sabiex jipprepara rapport rigward l-evalwazzjoni ta’ l-impatt fuq l-ambjent tal-proġett in kwistjoni.
- 26 Dan ir-rapport kien maħsub bħala analiżi tal-possibbiltajiet ta’ attwazzjoni li kellhom ikopru l-aspetti marbuta ma’ l-irkupru ambjentali, l-azzjonijiet ta’ korrezzjoni, ix-xogħlijiet ta’ inġinerija ambjentali u r-rikwalifikazzjoni ambjentali kkunsidrati bħala necessarji sabiex jiġi implementat proġett preliminari, sussegwentement definittiv.
- 27 Il-proġett kontenzjuż ġie mbagħad immodifikat, b’mod partikulari sabiex jinkludi tkabbir tal-pista “Edelweiss”, li l-wisgħa tagħha tkabbar minn 20 għal kwazi 50 metru.
- 28 F’Settembru 2002, l-IREALP għamel pubbliku r-rapport tiegħu fuq l-evalwazzjoni ta’ l-impatt tal-mizuri pplanati. Dan ir-rapport jiddeskrivi fuq fuq il-parti tas-sit li fuqu kien ser isir il-proġett ikkonċernat bħala “foresta b’siġar tal-prinjoli selvaġġ li tinkludi ftit tipi rari, iżda li għandha diversità karatteristika kbira tal-foresti subalpini, fragli ħafna u li jirrigeneraw bil-mod”.
- 29 L-imsemmi rapport jistabbilixxi l-“preżenza ta’ animali ta’ interess partikolari li jbejtu fil-foresta: l-isparvier tal-ħamiam, il-bulebbiet iswed, il-bulebbiet ittikkjat kbir (*dendrocopos major*), il-bulebbiet aħdar”. Dan ir-rapport isemmi, fost l-impatti prinċipali ta’ l-imsemmi proġett fil-fażi tax-xogħlijiet, it-“tnaqqis ta’ l-habitat ta’ forestaġġ li jaġhti kenn għat-tibjit ta’ l-ispeċi ta’ interess għall-konservazzjoni”.

30 Jirrizulta mill-konkluzjonijiet tar-rapport ta' l-IREALP li l-linji gwida li l-istudju seta' jiehu in kunsiderazzjoni ma kinux għadhom kompletament definiti, iżda kienu s-sugġett ta' evoluzzjoni progressiva, b'mod partikolari fuq il-bażi tal-konozzjoni u tal-preċiżjonijiet li tfaċċaw matul il-proċess ta' twettiq tal-proġett ikkonċernat. Intqal ukoll li r-rapport kien l-okkażjoni sabiex jiġu introdotti proposti oħra ta' titjib tal-bilanċ ambjentali tat-tmexxija tal-qasam kollu ta' skiing.

31 Ir-rapport jispeċifika wkoll hekk:

“Jekk il-proċess jista' jkun ikkunsidrat bħala pożittiv, dan min-naħa l-oħra jikkontjeni aspetti inqas pożittivi, peress li dan jirrefletti l-htieġa li jiġu stabbiliti fatti oħra ta' ċerti aspetti tekniċi importanti wkoll li probabbilment jimplikaw preċiżazzjonijiet tekniċi matul il-fażijiet li jmiss. Ovvjament, l-istudju preżenti jesprimi wkoll dan il-limitu u għandu, konsegwentement, ikun ikkunsidrat bħala dokument ta' orjentazzjoni għad-deċiżjonijiet li juri riskji u jagħti sugġerimenti sabiex jiġu solvuti l-problemi, minflok bħala miżura preċiża ta' l-impatti li x-xogħlijiet previsti jkollhom fuq l-ambjent. Evalwazzjonijiet aktar preċiżi ta' dawn l-impatti [...] jistgħu jkunu fornuti fil-ġejjini fi studji relattivi għall-impatt fuq l-ambjent li jakkumpanjaw l-evoluzzjoni tal-linji gwida attwali [...]”

32 Il-konkluzjonijiet tar-rapport jannuncjaw serje ta' evalwazzjonijiet li jirrigwardaw il-fattibbiltà mill-perspettiva ambjentali tal-linji gwida tal-proġett studjat. Dawn jgħidu hekk:

“F'kull każ, is-segwitu ta' l-attivitajiet ta' ppjanar għandu jipprevedi tnaqqis kunsiderevoli ta' interferenzi fuq l-ambjent fir-rigward ta' l-ipoteżijiet inizjali, għan [li għat-twettiq tiegħu] jistgħu jintużaw ukoll is-sugġerimenti f' dan il-qasam kontenuti fir-rapport preżenti. [Dan l-għan għandu jkun segwit] b'persistenza fir-

rigward tax-xogħlijiet fil-Valle dell'Alpe, li għalihom ikun neċessarju li jitwettag studju ieħor speċifiku dwar l-impatt fuq l-ambjent peress li x-xogħlijiet kollha previsti kienu speċifikati.”

- 33 Fit-3 ta' Ottubru 2002, il-Consorzio ddikjara li approva l-linji ta' orjentazzjoni ġenerali u l-miżuri ta' azzjoni rakkomandati mir-rapport ta' l-IREALP kif ukoll il-proposti kontenuti fih.
- 34 Fl-14 ta' Frar 2003, il-Consorzio hareġ awtorizzazzjoni dwar il-proġett ta' estensjoni u ta' modifikazzjoni tal-pisti ta' skiing Alpin “Bucaneve” u “Edelweiss” kif ukoll ta' l-infrastrutturi relatati fil-lokalità ta' Santa Caterina Valfurva (iktar 'il quddiem l-“awtorizzazzjoni ta' l-14 ta' Frar 2003”). Il-Consorzio kkunsidra li x-xogħlijiet previsti kienu konformi mal-kontenut ta' dan ir-rapport. Huwa madankollu ppreċiża li din l-awtorizzazzjoni kienet mogħtija sakemm ikun hemm tali konformità. L-imsemmija awtorizzazzjoni kienet barra minn hekk sugġetta għall-osservanza ta' serje ta' kundizzjonijiet u ta' istruzzjonijiet.
- 35 Sa minn Frar 2003, kważi 2 500 sigra nqatgħu f'żona ta' 50 metru wisa' u 500 metru tul, bejn għoli ta' 1 700 u 1 900 metru. Minbarra dan, il-modifikazzjoni tal-pisti u ta' l-infrastrutturi ta' skiing f'Santa Caterina Valfurva, ġewwa ż-żona ta' protezzjoni speċjali IT 2040044, kellha bħala effett li nqasam kompletament l-habitat ta' l-għasafar preżenti fis-sit.
- 36 Fid-19 ta' Ġunju 2003, wara l-indikazzjonijiet li jidhru fir-rapport ta' l-IREALP, ġie ppublikat proġett ġdid, akkumpanjat minn studju addizzjonali tal-Commune de Valfurva dwar l-impatt fuq l-ambjent. F'Lulju 2003, infetħet proċedura ta' evalwazzjoni ta' impatt fuq l-ambjent. Din ġiet iffinalizzata permezz ta' opinjoni li tirrigwarda l-parti tal-proġett li tinstab bejn Plaghera, Costa Sobretta u Valle dell'Alpe.

37 FI-20 ta' Awwissu 2003, il-Conorzio ta opinjoni negattiva fir-rigward tal-kompatibbiltà tal-proġett ma' l-ambjent, minhabba n-nuqqas ta' osservanza ta' l-indikazzjonijiet mogħtija fir-rapport ta' l-IREALP.

38 Fis-16 ta' Ottubru 2003, gie ffirmat dokument ta' ftehim bejn ir-Regjun tal-Lombardia, il-Conorzio, il-kumitat ta' organizzazzjoni tal-kampjonati dinjija ta' skiing u r-responsabbli tal-programm qafas tal-proġġett sabiex jigu żviluppati l-elementi kontroversjali ta' dan. Dan il-ftehim jipprevedi:

- id-determinazzjoni tal-metodi ta' ġbir ta' l-opinjoni sabiex jigu pperfezzjonati l-proċeduri reġjonali ta' evalwazzjoni;
- l-adozzjoni ta' viżjoni ta' l-interventi kollha pprezentati għal eżami, li tikkordina kemm jista' jkun il-proċeduri in kwistjoni;
- il-garanzija ta' l-osservanza tal-kundizzjonijiet stabbiliti mill-Kunsill Direttur tal-Conorzio;
- il-konferma tal-lokalizzazzjoni ta' l-istazzjon intermedjarju ta' Plaghera u tar-rifuġju f'Valle dell'Alpe;
- l-eżami mill-ġdid u l-adattament tal-proġetti li jikkonċernaw l-interventi fuq is-sit ta' Santa Caterina-Plaghera abbażi tal-ħtiġiet ta' verifika stabbiliti mill-Conorzio.

- 39 Permezz ta' Digriet Nru 20789, tat-28 ta' Novembru 2003, ir-Reġjun tal-Lombardia stabbilixxa li l-proġett ta' modifikazzjoni mill-ġdid ta' l-installazzjonijiet ta' tluġh u tas-servizzi relatati fit-territorju tal-Commune de Valfurva kien kompatibbli ma' l-ambjent taż-żona ta' protezzjoni speċjali IT 2040044.
- 40 L-imsemmi digriet, li jinkludi l-konkluzjonijiet ta' evalwazzjoni ta' l-impatt magħmula mid-Direzione Generale Agricoltura (Direttorat Ġenerali ta' l-Agrikoltura) tar-Reġjun tal-Lombardia, halla l-verifika ta' l-osservanza tal-kundizzjonijiet magħmula kemm fil-faзи ta' approvazzjoni tal-proġetti kif ukoll fil-faзи ta' eżekuzzjoni ta' dawn f'idejn il-Commune de Valfurva. Minbarra dan, dan jipprovdi li l-proġetti definittivi għandhom ikunu kkompletati permezz ta' serje ta' struzzjonijiet, fosthom il-prezentazzjoni ta' studju ta' impatt tax-xogħlijiet.

II-proċedura prekontenzjuża

- 41 Skond l-Artikolu 226 KE, permezz ta' ittra tad-19 ta' Diċembru 2003, il-Kummissjoni stiednet lir-Repubblika Taljana taqsam magħha l-osservazzjonijiet tagħha fuq is-sitwazzjoni taż-żona ta' protezzjoni speċjali IT 2040044.
- 42 Peress li ma rrispondietx għall ittra tagħha, il-Kummissjoni indirizzat lir-Repubblika Taljana opinjoni motivata ddatata d-9 ta' Lulju 2004.
- 43 Ir-Repubblika Taljana rrispondiet għall-ilmenti magħmula mill-Kummissjoni f'din l-opinjoni motivata billi baġtet diversi komunikazzjonijiet ministerjali.

- 44 Peress li l-elementi ta' twegħiba b'hekk fornuti ma kinux sodisfaċenti, il-Kummissjoni pprezentat ir-rikors preżenti.

Fuq ir-rikors

- 45 Il-Kummissjoni tressaq erba' lmenti kontra r-Repubblika Taljana, li minnhom l-ewwel tlieta jikkoncernaw id-Direttiva 92/43 u r-raba' jittratta d-Direttiva 79/409/KEE.

Fuq l-ewwel ilment, ibbażat fuq ksur tad-dispożizzjonijiet magħquda ta' l-Artikoli 6 (3) u 7 tad-Direttiva 92/43

L-argumenti tal-partijiet

- 46 Il-Kummissjoni tqis li l-awtorizzazzjoni ta' l-14 ta' Frar 2003 ma kinitx fondata fuq evalwazzjoni xierqa ta' l-impatt fuq l-ambjent tad-deċiżjoni li jitkabbru l-pisti ta' skiing "Bucaneve" u "Edelweiss" u li jithejjew bosta infrastrutturi relatati.
- 47 Il-Kummissjoni tenfasizza li r-rapport ta' l-IREALP ma jammontax għal evalwazzjoni xierqa ta' l-effetti tax-xogħlijiet previsti fuq iż-żona ta' protezzjoni speċjali IT 2040044.

- 48 Hija ssostni li l-imsemmija zona tospita bosta speċi ta' għasafar protetti, kif jirrizulta mid-dettalji li jidhru fl-*Atlas of European Breeding Birds*, xogħol li jiġbor studji magħmul minn aktar minn 10 000 ornitoloġist mill-Ewropa kollha u kkunsidrat bħala dokument estremament affidabli għal dak li jikkonċerna l-għasafar li jbejtu fl-Ewropa.
- 49 Il-Kummissjoni minbarra dan tosserva li, għalkemm ir-rapport ta' l-IREALP jinkludi rakkomandazzjonijiet utili, dawn ma ġewx debitament meħuda in kunsiderazzjoni fil-kuntest ta' l-awtorizzazzjoni ta' l-14 ta' Frar 2003.
- 50 Minn dan il-Kummissjoni tikkonkludi li l-imsemmija awtorizzazzjoni nġhatat mingħajr ma' l-awtoritajiet nazzjonali kompetenti kienu ċerti li x-xogħlijiet previsti ma kellhomx effetti li jagħmlu ħsara lill-integrità taż-żona ta' protezzjoni speċjali kkonċernata.
- 51 Ir-Repubblika Taljana tesponi li għandha ssir distinzjoni bejn żewġ tipi ta' xogħol, jiġifieri, minn naħa, dawk li għalihom saret il-proċedura ta' evalwazzjoni ta' l-impatt fuq l-ambjent u li għalihom il-miżuri li għandhom jiġu adottati sabiex jiġi limitat dan l-impatt ġew indikati, u, min-naħa l-oħra, dawk li għalihom ġew previsti aġġustamenti fuq il-bażi tar-rapport ta' l-IREALP.
- 52 Ir-Repubblika Taljana tindika li, għall-ewwel kategorija ta' xogħol, li tinkludi x-xogħlijiet imwettqa bejn Plaghera u Valle dell'Alpe, jeħtieġ li jiġi stabbilit jekk l-awtoritajiet kompetenti għamlux evalwazzjoni ta' l-interessi ambjentali preżenti fiż-żona ta' protezzjoni speċjali IT 2040044. Għax-xogħlijiet l-oħra, jiġifieri x-xogħlijiet imwettqa bejn Santa Caterina u Plaghera, hemm lok li jiġi stabbilit jekk l-istess proċedura saritx u jekk ir-rinviju għal fażi ulterjuri ta' raffinar tal-proġett għad-determinazzjoni tal-miżuri ta' tnaqqis ta' l-effetti negattivi fuq l-ambjent huwiex konformi mad-dispożizzjonijiet tad-Direttiva 92/43.

- 53 Ir-Repubblika Taljana ssostni li d-Digriet Reġjonali Nru 13879, tat-30 ta' Mejju 2000, anki jekk ma jagħmilx referenza speċifika għall-evalwazzjoni ta' l-impatt fuq l-ambjent, gie adottat wara analiżi ta' l-elementi ta' referenza msemmija f'din id-Direttiva.
- 54 Mill-opinjoni tar-Repubblika Taljana, jirriżulta li l-evalwazzjoni li tikkostitwixxi l-bażi ta' dan id-digriet għandha rabta li ma tistax tiġi injorata għal kull deċiżjoni ta' awtorizzazzjoni ulterjuri.

Il-kunsiderazzjonijiet tal-Qorti tal-Ġustizzja

- 55 Preliminarjament, hemm lok li jingħad li l-partijiet jiftiehm u fuq il-fatt li x-xogħlijiet ta' modifikazzjoni tal-pisti ta' skiing u l-installazzjoni ta' l-installazzjonijiet relatati kienu ta' tip li jwasslu għall-obbligu li ssir evalwazzjoni minn qabel ta' l-impatt fuq l-ambjent, skond l-Artikolu 6(3) tad-Direttiva 92/43.
- 56 Din id-dispożizzjoni tistabbilixxi proċedura ta' evalwazzjoni intiża sabiex tiggarrantixxi, permezz ta' kontroll minn qabel, li pjan jew proġett li mhuwiex direttament marbut ma' jew meħtieġ għat-tmexxija tas-sit ikkonċernat, iżda li jista' jeffettwa lil dan ta' l-aħħar b'mod sinjifikattiv, ikun awtorizzat biss sakemm ma jeffettwax hażin l-integrità tas-sit (ara s-sentenzi tas-7 ta' Settembru 2004, Waddenvereniging u Vogelbeschermingsvereniging, C-127/02, Ġabra p. I-7405, punt 34, iktar 'il quddiem is-"sentenza Waddensee", kif ukoll tas-26 ta' Ottubru 2006, Il-Kummissjoni vs Il-Portugall, C-239/04, Ġabra p. I-10183, punt 19, iktar 'il quddiem "is-sentenza Castro Verde").
- 57 Fir-rigward tal-kunċett ta' "evalwazzjoni xierqa" skond l-Artikolu 6(3) tad-Direttiva 92/43, jeħtieġ li jingħad li din ta' l-aħħar ma tiddefinixxi l-ebda metodu partikolari għall-implementazzjoni ta' evalwazzjoni bħal din.

- 58 Madankollu, il-Qorti tal-Ġustizzja ddeċidiet li din l-evalwazzjoni għandha tkun konċepita b'tali mod li l-awtoritajiet kompetenti jistgħu jkunu ċerti li pjan jew proġett m'għandux effetti li jagħmlu ħsara lill-integrità tas-sit ikkonċernat, peress li meta jkun hemm incertezza fir-rigward tan-nuqqas ta' dawn l-effetti, l-imsemmija awtoritajiet huma marbuta jirrifjutaw l-awtorizzazzjoni mitluba (ara, f'dan is-sens, is-sentenzi ċċitati Waddensee, punti 56 u 57, u Castro Verde punt 20).
- 59 Fir-rigward ta' l-elementi li fuq il-bażi tagħhom l-awtoritajiet kompetenti jistgħu jakkwistaw iċ-ċertezza neċessarja, il-Qorti tal-Ġustizzja ppreċiżat li għandu jkun eskluż li dubbju raġonevoli jeżisti minn perspettiva xjentifika, peress li l-imsemmija awtoritajiet għandhom jibbażaw ruħhom fuq l-aħjar konossenza xjentifika fil-qasam (ara s-sentenzi ċċitati Waddensee, punti 59 u 61, u Castro Verde punt 24).
- 60 Konsegwentement, għandu jiġi vverifikat jekk, f'dan il-każ partikolari, l-effetti tax-xogħlijiet kontenzjużi fuq l-integrità tas-sit ikkonċernat ġewx eżaminati qabel l-għoti ta' l-awtorizzazzjoni ta' l-14 ta' Frar 2003 b'mod konformi mal-parametri msemmija iktar 'il fuq.
- 61 Jirrizulta mill-atti pprezentati lill-Qorti tal-Ġustizzja li ċertu ħsieb fil-preparazzjoni kien seħħ qabel l-għoti ta' l-imsemmija awtorizzazzjoni. L-evalwazzjonijiet li jistgħu jkunu kkunsidrati bħala xierqa skond l-Artikolu 6(3) tad-Direttiva 92/43 huma, minn naħa, studju ta' l-impatt fuq l-ambjent li sar fl-2000 u, min-naħa l-oħra, rapport ipprezentat fl-2002 (ara l-punti 21 sa 24 kif ukoll il-punti 25 sa 32 tas-sentenza preżenti).
- 62 Għal dak li jirrigwarda, minn naħa, l-istudju msemmi iktar 'il fuq, li twettaq minn perit ghan-nom ta' żewġ imprizi ta' xogħlijiet pubbliċi, hemm lok li jingħad li, għalkemm dan jittratta l-kwistjoni ta' l-effetti tax-xogħlijiet previsti fuq il-fawna u l-flora taż-żona, dan stess jenfasizza n-natura sommarja u frammentarja ta' l-eżami ta' l-effetti ambjentali tat-tkabbir tal-pisti ta' skiing u tal-bini ta' l-infrastrutturi relatati.

- 63 Jinħtieg li jingħad ukoll li l-imsemmi studju jżvela hu stess numru kunsiderevoli ta' elementi li ma tteħdux in kunsiderazzjoni. Konsegwentement, dan jirrakkomanda, b'mod partikolari, analiżi morfologiċi u ambjentali supplementari kif ukoll eżami għdid ta' l-effetti tax-xogħlijiet, fil-kuntest globali tagħhom, fuq il-fawna salvaġġa in generali u fuq is-sitwazzjoni ta' ċerti speċi protetti, b'mod partikolari fiż-żona tal-foresta fejn għandhom jinqatgħu s-siġar.
- 64 Minbarra dan, l-imsemmi studju jikkunsidra li t-twettiq tax-xogħlijiet previsti, mixtieq minn perspetiva ekonomika, għandu jirrispetta numru kbir ta' kundizzjonijiet u ta' struzzjonijiet ta' protezzjoni.
- 65 Jeħtieg li jiġi konkluż li l-imsemmija evalwazzjoni ma tammontax għal evalwazzjoni xierqa li fuqha l-awtoritajiet nazzjonali jistgħu jibbażaw ruħhom fid-dawl ta' l-ghoti ta' l-awtorizzazzjoni tax-xogħlijiet kontenzjużi skond l-Artikolu 6(3) tad-Direttiva 92/43.
- 66 Għal dak li jirrigwarda, min-naħa l-oħra, ir-rapport ta' l-IREALP ipprezentat fl-2002, hemm lok li jingħad li dan jiddeskrivi wkoll ix-xogħlijiet previsti, billi jeżamina l-impatt tagħhom fuq is-sistema idroloġika u ġeomorfoloġika kif ukoll il-veġetazzjoni taż-żona. Fir-rigward ta' l-għasafar li għalihom is-sit kien ġie kklassifikat bhala żona ta' protezzjoni speċjali, dan ir-rapport ma jinkludix lista eżawrjenti ta' għasafar selvaġġi preżenti hemmhekk.
- 67 Jekk hu minnu li r-rapport ta' l-IREALP jindika li t-tfixkil prinċipali li jedded il-fawna jirriżulta mid-distruzzjoni tal-bejtiet fil-faži tal-qtugħ tas-siġar u tal-frammentazzjoni ta' l-habitat, dan huwa madankollu kkaratterizzat minn bosta kostatazzjonijiet ta' natura preliminari u n-nuqqas ta' konklużjonijiet definittivi. Fil-fatt, dan ir-rapport jżvela l-importanza ta' evalwazzjonijiet li għandhom jitwettqu progressivament, b'mod partikolari fuq il-baži tal-konoxxenzi u tal-preċiżazzjonijiet li jistgħu jitfaċċaw fil-proċess tat-twettiq tal-proġett. L-imsemmi rapport madankollu kien maħsub bhala okkażjoni li jiġu introdotti proposti oħra ta' titjib tal-bilanċ ambjentali tax-xogħlijiet previsti.

- 68 Jirrizulta minn dawn l-elementi li r-rapport ta' l-IREALP ma jista' lanqas jiġi kkunsidrat bħala evalwazzjoni xierqa ta' l-impatt tax-xogħlijiet kontenzjużi fuq iż-żona ta' protezzjoni speċjali IT 2040044.
- 69 Jirrizulta minn dawn il-kunsiderazzjonijiet kollha msemmija iktar 'il fuq li kemm l-istudju ta' l-2000 kif ukoll ir-rapport ta' l-2002 huma kkaratterizzati minn lakuni u minn nuqqas ta' konstatazzjonijiet u ta' konklużjonijiet kompluti, preċiżi u definittivi, ta' natura li jneħhu kull dubju xjentifiku raġonevoli fir-rigward ta' l-effetti tax-xogħlijiet li kienu previsti fiż-żona ta' protezzjoni speċjali kkonċernata.
- 70 Issa, konstatazzjonijiet u konklużjonijiet ta' natura bħal din kienu indispensabbli sabiex l-awtoritajiet kompetenti kienu f'pożizzjoni li jakkwistaw iċ-ċertezza neċessarja sabiex jieħdu d-deċiżjoni ta' awtorizzazzjoni ta' l-imsemmija xogħlijiet.
- 71 F'dawn iċ-ċirkustanzi, l-awtorizzazzjoni ta' l-14 ta' Frar 2003 ma kinitx konformi ma' l-Artikolu 6(3) tad-Direttiva 92/43.
- 72 Fir-rigward ta' studji oħra, huwa suffiċjenti li jiġi osservat li dawn ma jistgħux jiġu kkunsidrati bħala rilevanti, peress li dawn ġew ippreparati kemm waqt ix-xogħlijiet, kif ukoll wara t-twettiq tagħhom, jiġifieri wara l-għoti ta' l-awtorizzazzjoni ta' l-14 ta' Frar 2003.
- 73 In-nuqqas ta' osservanza ta' l-Artikolu 6(3) tad-Direttiva 92/43 għandu, konsewwentement, ikun ikkunsidrat bħala stabbilit.

Fuq it-tieni lment, ibbażat fuq ksur tad-dispożizzjonijiet magħquda ta' l-Artikoli 6(4) u 7 tad-Direttiva 92/43

L-argumenti tal-partijiet

- 74 Il-Kummissjoni tikkunsidra li kien evidenti li x-xogħlijiet li kienu previsti jheddu li jagħmlu hsara serja lil integrità taż-żona in kwistjoni. Issa, l-ebda alternattiva ma kienet serjament prevista. Fil-fatt, id-Digriet Reġjonali Nru 13879 tat-30 ta' Mejju 2000, kien semma l-possibbiltà li ma jiġux immodifikati l-pisti ta' skiing "Bucaneve" u "Edelweiss", iżda minflok li jiġi mantnut, kemm jista' jkun, it-trekk attwali, sabiex imbagħad jitneħħa.
- 75 Minn dan il-Kummissjoni tikkonkludi li l-proġett kien ġie awtorizzat minkejja li kienu jeżistu soluzzjonijiet oħra inqas dannużi għall-ambjent ta' l-imsemmija zona, li madankollu ma ġewx ikkunsidrati mill-awtoritajiet nazzjonali.
- 76 Il-Kummissjoni ssostni wkoll li t-twettiq tax-xogħlijiet ma kienx iġġustifikat minn raġunijiet obbligatorji oħra li huma konnessi ma' l-interess pubbliku. Minbarra dan, l-ebda mizura ta' kumpens ma kienet ġiet prevista.
- 77 Ir-Repubblika Taljana ssostni li x-xoħolijiet kontenzjużi kienu s-suġġett ta' procedura doppja ta' awtorizzazzjoni. B'hekk, il-parti inizjali tar-rotot u ta' l-installazzjonijiet bejn Santa Caterina u Plaghera kienu ġew ikkunsidrati bhala kompatibbli ma' l-ambjent skond id-Digriet Reġjonali Nru 13879, tat-30 ta' Mejju 2000, kompletat permezz ta' opinjoni favorevoli ulterjuri tal-Kunsill Reġjonali tal-Lombardija. Għall-parti tal-proġett li jinsab bejn Plaghera u Valle dell'Alpe, fażi ta'

reviżjoni tal-proġett kienet giet miftuħa wara l-indikazzjonijiet kontenuti fir-rapport ta' l-IREALP, sabiex tinbeda procedura ta' evalwazzjoni ta' l-impatt fuq l-ambjent.

- 78 Ir-Repubblika Taljana tgħarraf li r-Regjun tal-Lombardija kien impona, bhala kundizzjoni prevista fid-Digriet Reġjonali Nru 20789, tat-28 ta' Novembru 2003, li jinkludi evalwazzjoni ta' l-impatt fuq l-ambjent f'dak li jikkonċerna ż-żona li tinsab bejn Plaghera u Valle dell'Alpe, li jkun ipprezentat studju ta' impatt għax-xogħlijiet kollha anki fir-rigward taż-żona bejn Santa Caterina u Plaghera.
- 79 Ir-Repubblika Taljana żżid li l-awtoritajiet kompetenti akkwistaw iċ-ċertezza li kien neċessarju li x-xogħlijiet kollha, inklużi dawk awtorizzati mill-imsemmi digriet reġjonali, ikunu sugġetti għal evalwazzjoni ta' l-impatt fuq l-ambjent.

Il-kunsiderazzjonijiet tal-Qorti tal-Ġustizzja

- 80 Fir-rigward tal-fondatezza ta' l-ilment ibbażat fuq ksur ta' l-Artikolu 6(3) tad-Direttiva 92/43, hemm lok li jiġi stabbilit jekk l-awtorizzazzjoni mogħtija fl-14 ta' Frar 2003 kinitx konformi mal-htigiet ta' l-Artikolu 6(4) tad-direttiva.
- 81 Din id-dispożizzjoni ttiprovdi li, fis-sitwazzjoni fejn, minkejja l-konkluzjonijiet negattivi ta' l-evalwazzjoni magħmula skond l-ewwel sentenza ta' l-Artikolu 6(3) ta' din id-direttiva, pjan jew proġett irid isir xorta waħda għal raġunijiet obbligatorji oħra li huma konnessi ma' l-interess pubbliku, inklużi dawk ta' tip soċjali jew ekonomiku, l-Istat Membru jrid jieħu l-miżuri kollha kumpensatorji meħtieġa biex jiżgura li tkun protetta l-koerenza globali ta' Natura 2000.

- 82 Hekk kif il-Qorti tal-Ġustizzja enfasizzat fil-punti 35 u 36 tas-sentenza Il-Kummissjoni vs Il-Portugall, iċċitata iktar 'il fuq, l-Artikolu 6(4) ta' l-imsemmija direttiva għandu, bħala eċċezzjoni għall-kriterju ta' awtorizzazzjoni msemmi fit-tieni sentenza ta' l-Artikolu 6(3), ikun is-suġġett ta' interpretazzjoni stretta.
- 83 Minbarra dan, jeħtieġ li jingħad li l-Artikolu 6(4) tad-Direttiva 92/43 jista' japplika biss wara li l-impatt ta' pjan jew ta' proġett ikun gie analizzat skond l-Artikolu 6(3) ta' din id-direttiva. Fil-fatt, l-għarfien ta' dan l-impatt fir-rigward ta' l-għanijiet ta' konservazzjoni tas-sit in kwistjoni jikkostitwixxi kundizzjoni minn qabel indispensabbli għall-applikazzjoni ta' l-imsemmi Artikolu 6(4) għaliex, fin-nuqqas ta' dawn l-elementi, ebda kundizzjoni ta' applikazzjoni ta' din l-eċċezzjoni ma tista' tiġi evalwata. L-eżami ta' raġunijiet eventwali obbligatorji ta' interess pubbliku akbar u dak ta' l-eżistenza ta' alternattivi inqas dannużi fil-fatt jeħtieġ ibbilanċar fir-rigward tad-danni kkawżati lis-sit mill-pjan jew proġett ikkunsidrati. Minbarra dan, sabiex jiġi determinat it-tip ta' mizuri eventwali ta' kumpens, id-danni għall-imsemmi sit għandhom ikunu identifikati bi preċiżjoni.
- 84 Issa jirriżulta mill-kunsiderazzjonijiet imsemmija iktar 'il fuq li l-awtoritajiet nazzjonali ma kellhomx din l-informazzjoni fil-mument li fih ittiehdet id-deċiżjoni li tingħata l-awtorizzazzjoni ta' l-14 ta' Frar 2003. Minn dan jirriżulta li din l-awtorizzazzjoni ma tistax tkun ibbażata fuq l-Artikolu 6(4) tad-Direttiva 92/43.
- 85 Konsegwentement, l-awtorizzazzjoni ta' l-14 ta' Frar 2003 ma kinitx konformi ma' l-Artikolu 6(4) tad-Direttiva 92/43.
- 86 Għaldaqstant anki f'dak li jirrigwarda dan il-punt ir-rikors tal-Kummissjoni huwa fondat.

Fuq it-tielet ilment, ibbażat fuq il-ksur tad-dispożizzjonijiet magħquda ta' l-Artikoli 6(2) u (7) tad-Direttiva 92/43

L-argumenti tal-partijiet

- 87 Il-Kummissjoni ssostni li l-awtoritajiet nazzjonali ma kinux awtorizzati jagħtu l-awtorizzazzjoni għax-xogħlijiet ta' estensjoni u ta' modifikazzjoni taż-żona ta' skiing Alpin safejn dawn ix-xogħlijiet setgħu jippreġudikaw b'mod serju l-integrità tal-park.
- 88 Il-Kummissjoni ssostni li ż-żona in kwistjoni subiet degradazzjoni sinjifikattiva minhabba x-xogħlijiet awtorizzati mill-Consorzio. Hija tfakkar li l-modifikazzjoni tal-pisti ta' skiing Alpin "Bucaneve" u "Edelweiss" wasslet għall-qtugħ ta' bejn wieħed u ieħor 2 500 sigra li jikkostitwixxu habitat importanti għal bosta speċi ta' għasafar protetti.
- 89 Ir-Repubblika Taljana ssostni li l-fatt li t-twettiq tax-xogħlijiet kontenżjuzi kien involva ċerti aspetti kritiċi u li dawn kienu għadhom ma ġiex irrimedjati ma jfissirx li l-interventi previsti ma kinux ġew evalwati b'mod korrett. Fil-fatt, meta xogħlijiet pubbliċi li jinvolvu impatt negattiv fuq l-ambjent huma neċessarji, id-dispożizzjonijiet tad-Direttiva 92/43 ma jimplikawx projbizzjoni li jitwettqu dawn ix-xogħlijiet, iżda l-obbligu li jiġu adottati miżuri ta' kumpens xierqa.
- 90 Ir-Repubblika Taljana tqis li miżuri bħal dawn għandhom jiġu implementati, skond il-possibbiltajiet, qabel, waqt u wara t-twettiq tax-xogħlijiet ikkonċernati.

Il-kunsiderazzjonijiet tal-Qorti tal-Ġustizzja

- 91 Sabiex tiġi stabbilita l-fondatezza ta' l-ilment imqajjem, hemm lok li tiġi eżaminata l-kwistjoni dwar jekk attivitajiet konnessi ma' żona ta' protezzjoni speċjali jistgħux jiksru fl-istess waqt kemm l-Artikolu 6(3) u (4) tad-Direttiva 92/43, kif ġie kkonstatat f'dan il-każ fil-punti 73 u 85 tas-sentenza preżenti, kif ukoll l-Artikolu 6(2).
- 92 Jinħtieġ li f'dan ir-rigward jiġi osservat li din l-aħħar dispożizzjoni tistabbilixxi obbligu li jittiehdu miżuri ta' protezzjoni xierqa, intiżi sabiex jiġi evitat li jkun hemm deterjoramenti kif ukoll tfixkil li jista' jkollhom effetti sinjifikattivi fir-rigward ta' l-għanijiet tad-Direttiva 92/43.
- 93 L-imsemmi obbligu jikkorrispondi għall-għan imsemmi fis-seba' premessa ta' din id-direttiva, li tgħid li kull żona ta' protezzjoni speċjali għandha tiġi inkorporata f'network ekoloġika Ewropea koerenti.
- 94 Meta, hekk kif jirriżulta f'dan il-każ partikolari mill-eżami ta' l-ewwel ilment, giet mogħtija awtorizzazzjoni għal pjan jew proġett b'mod mhux konformi ma' l-Artikolu 6(3) tad-Direttiva 92/43 jista' jiġi stabbilit ksur ta' l-Artikolu 6(2) fir-rigward ta' żona ta' protezzjoni speċjali jekk ikunu stabbiliti deterjorazzjonijiet ta' habitat jew tfixkil li jaffettwa l-ispeċi li għalihom iż-żona in kwistjoni giet indikata.
- 95 Fir-rigward tal-kawża preżenti, hemm lok li jiġi mfakkar li madwar 2 500 siġra nqatgħu f'foresta kbira ġewwa ż-żona kkonċernata, li tikkostitwixxi l-habitat ta' speċi ta' għasafar protetti, b'mod partikolari ta' l-isparvier, tal-hamiam, tal-ferniċi bajda, tal-bulebbiet iswed u tal-faġan tal-muntanja. Ix-xogħlijiet kontenżjużi, konsegwentement, iddistruġew is-siti ta' riproduzzjoni ta' l-imsemmija speċi.

- 96 Jinħtiegħ li jiġi konkluz li l-imsemmija xogħlijiet u r-riperkussjonijiet tagħhom fuq iż-żona ta' protezzjoni speċjali IT 2040044 li rriżultaw minnhom kienu inkompatibbli ma' l-istatus legali ta' protezzjoni li kellha tibbenefika minnu ż-żona msemmija skond l-Artikolu 6(2) tad-Direttiva 92/43.
- 97 Konsegwentement, hemm lok li anki fuq dan il-punt ir-rikors tal-Kummissjoni jiġi milqugh.

Fuq ir-raba' lment, ibbażat fuq il-ksur ta' l-Artikolu 4(1) u (2) tad-Direttiva 79/409

L-argumenti tal-partijiet

- 98 Il-Kummissjoni tqis li l-analiżi tal-miżuri meħuda mill-awtoritajiet nazzjonali turi li ż-żona ta' protezzjoni speċjali IT 2040044 ma bbenefikatx minn status legali ta' protezzjoni fid-dritt nazzjonali li jista' jassigura, b'mod partikolari, is-sopravvivenza u r-riproduzzjoni ta' l-ispeċi ta' għasafar imsemmija fl-Anness I tad-Direttiva 79/409/KEE kif ukoll ir-riproduzzjoni, il-hrif u ż-żoni fejn iqattgħu x-xitwa ta' l-ispeċi migratorji mhux elenkati fl-Anness I.
- 99 Il-Kummissjoni tikkunsidra li x-xogħlijiet magħmula wara li nġhatat l-awtorizzazzjoni ta' l-14 ta' Frar 2003 huma ta' natura li jippreġudikaw b'mod serju l-ispeċi ta' l-għasafar preżenti f'din iż-żona ta' protezzjoni speċjali, b'mod partikolari fil-perijodu ta' riproduzzjoni.

- 100 Il-Kummissjoni tispesifika li, għalkemm l-imsemmija zona hija sugġetta għal ċertu numru ta' regoli, id-deċiżjoni ta' l-14 ta' Frar 2003 turi li l-awtoritajiet nazzjonali ma ħadux il-miżuri neċessarji sabiex jistabbilixxu sistema ġuridika adatta sabiex tiġi assigurata mhux biss il-protezzjoni ta' din, iżda wkoll il-protezzjoni effettiva ta' l-ispeċi ta' għasafar preżenti fiha.
- 101 Ir-Repubblika Taljana ssostni li ż-żona kontenzjuża hija spażju rregolat ħafna.
- 102 Hija tindika li mil-leġiżlazzjoni li stabbilixxiet il-park jirriżulta li din iż-żona tgawdi minn status ta' protezzjoni li huwa adatt sabiex jiġu garantiti l-għanijiet previsti mil-leġiżlazzjoni Komunitarja. Fil-fatt, il-kreazzjoni tal-park kienet intiza sabiex tipproteġi l-fawna billi tistabbilixxi sistema ta' tmexxija bbażata fuq il-konservazzjoni ta' speċi ta' annimali jew veġetali.

Il-kunsiderazzjonijiet tal-Qorti tal-Ġustizzja

- 103 Hemm lok li preliminarjament jiġi mfakkar li ż-żona li hija s-sugġet tar-rikors preżenti giet ikklassifikata bħala zona ta' protezzjoni speċjali skond id-dispożizzjonijiet ta' l-Artikolu 4 tad-Direttiva 79/409.
- 104 Jinħtieġ ukoll li jingħad li, jekk huwa minnu li l-Artikolu 7 tad-Direttiva 92/43 għandu bħala effett li l-obbligi li jirriżultaw mill-Artikolu 6(2) sa (4) ta' l-imsemmija direttiva huma sostitwiti b'dawk li jirriżultaw mill-Artikolu 4(4) tad-Direttiva 79/409, l-obbligi li jirriżultaw mill-paragrafi (1) u (2) ta' l-imsemmi Artikolu 4 jibqgħu totalment applikabbli. Dawn l-aħhar imsemmija obbligi huma fil-fatt ta' natura awtonoma u għandhom għanijiet differenti minn dawk previsti fl-Artikolu 6(2) sa (4) tad-Direttiva 92/43.

- 105 Sabiex ikun jista' jiġi stabbilit jekk l-ilment imqajjem huwiex fondat, huwa importanti li jiġi enfasizzat li, skond ġurisprudenza stabbilita, hija l-Kummissjoni li għandha ttipprova l-eżistenza ta' l-allegat nuqqas. Fil-fatt, hija din ta' l-aħħar li għandha tressaq quddiem il-Qorti tal-Ġustizzja l-elementi kollha neċessarji sabiex din ta' l-aħħar tkun tista' tivverifika l-eżistenza tan-nuqqas, mingħajr ma tista' tibbaża ruħha fuq xi prezunzjoni (ara, b'mod partikolari, is-sentenza tas-6 ta' Novembru 2003, Il-Kummissjoni vs Ir-Renju Unit, C-434/01, Ġabra p. I-13239, punt 21; tad-29 ta' April 2004, Il-Kummissjoni vs Il-Portugall, C-117/02, Ġabra p. I-5517, punt 80, u tas-26 ta' April 2007, Il-Kummissjoni vs L-Italja, C-135/05, Ġabra p. I-3475, punt 20).
- 106 F'dan ir-rigward, hemm lok li jingħad li, kif indikat il-Kummissjoni stess, it-tmexxija taż-żona ta' protezzjoni speċjali in kwistjoni hija rregolata minn diversi strumenti tad-dritt Taljan.
- 107 F'dawn iċ-ċirkustanzi, kienet il-Kummissjoni li kellha tressaq il-prova li l-kuntest ġuridiku stabbilit permezz ta' dawn l-istrumenti diversi mhuwiex adatt sabiex jagħti lill-imsemmija żona status ta' protezzjoni xieraq.
- 108 Issa, il-Kummissjoni ma wrietx kif l-imsemmi kuntest ġuridiku ma jkunx suffiċjenti fir-rigward tad-dispożizzjonijiet ta' l-Artikolu 4(1) u (2), tad-Direttiva 79/409. Hija fil-fatt illimitat ruħha li teċċepixxi l-adozzjoni mill-awtorità amministrattiva ta' deċiżjoni ta' awtorizzazzjoni li tmur kontra l-Artikolu 6(2) sa (4) tad-Direttiva 92/43, li madankollu mhuwiex biżżejjed sabiex tiġi stabbilita l-inkompatibbiltà ta' l-imsemmi kuntest ġuridiku ma' l-Artikolu 4 tad-Direttiva 79/409.
- 109 Għaldaqstant, ir-raba' lment tal-Kummissjoni għandu jiġi miċhud.

Fuq l-ispejjeż

- 110 Skond l-Artikolu 69(2) tar-Regoli tal-Proċedura, il-parti li tiffet il-kawża għandha tbatl l-ispejjeż, jekk dawn ikunu ġew mitluba. Peress li r-Repubblika Taljana tilfet il-parti l-kbira tal-motivi tagħha, hemm lok li din tiġi ordnata tbatl l-ispejjeż, kif miltub mill-Kummissjoni.

Għal dawn il-motivi, Il-Qorti tal-Ġustizzja (Ir-Raba' Awla) taqta' u tiddeċiedi:

- 1) — **billi awtorizzat miżuri li jista' jkollhom impatt sinjifikattiv fuq iż-żona ta' protezzjoni speċjali IT 2040044, Parco Nazionale dello Stelvio, mingħajr ma ssuġġettathom għal evalwazzjoni xierqa ta' l-impatt tagħhom fir-rigward ta' l-għanijiet ta' konservazzjoni ta' l-imsemmija zona;**
 - **billi awtorizzat miżuri bhal dawn, mingħajr ma ġew osservati d-dispożizzjonijiet li ma jippermettux li jitwettaq proġett, f'każ ta' konkluzjonijiet negattivi ta' l-evalwazzjoni ta' l-impatt u fin-nuqqas ta' soluzzjonijiet oħrajn, hliet jekk ikun hemm raġunijiet obbligatorji ta' interess pubbliku akbar, u biss wara li tkun ġiet adottata u nnotifikata lill-Kummissjoni tal-Komunitajiet Ewropej kull miżura ta' kumpens mehtieġa biex tiġi ggarantita l-protezzjoni tal-koerenza globali ta' Natura 2000, u**
 - **billi naqset milli tadotta miżuri sabiex jiġi evitat id-deterjorament ta' l-habitat naturali u ta' l-habitat ta' l-ispeċi kif ukoll it-tfixkil li jaffettwa l-ispeċi li għalihom din iż-żona ta' protezzjoni speċjali IT 2040044, Parco Nazionale dello Stelvio, ġiet indikata,**

ir-Repubblika Taljana naqset mill-obbligi tagħha skond l-Artikolu 6(2) sa (4) tad-Direttiva tal-Kunsill 92/43/KEE tal-21 ta' Mejju 1992 dwar il-konservazzjoni ta' l-habitat naturali u tal-fawna u l-flora selvaġġa, flimkien ma' l-Artikolu 7 ta' din id-Direttiva kif ukoll skond l-Artikolu 4(1) u (2) tad-Direttiva tal-Kunsill 79/409/KEE tat-2 ta' April 1979 dwar il-Konservazzjoni ta' l-Għasafar Selvaġġi.

- 2) **Il-bqija tar-rikors huwa miċhud.**

- 3) **Ir-Repubblika Taljana hija kkundannata għall-ispejjeż.**

Firem